

## MILL-ISTORJA TAT-TIGRIJA TAL-VITORJA

minn JOSEPH SERRACINO

## MINN FOMM IL-QADDIEFA U D-DILETTANTI (5)

Il-gimgha l-oħra bdejna l-intervista ta' Karmenu Grech tal-Posta li kien jaħdem mal-gvern bhala 'civil servant'. Karmenu, li miet fl-1978, kien gēj minn razza ta' barklori u hu wkoll kellu permess biex jaħdem bid-dghajsa.

Ismijiet ta' Karmenu Grech tal-Posta ta' sieħbu Pietru Farrugia t-"Tinet", flimkien ma' għadd gmielu ta' qaddiefa oħra Bormliži li matul il-karriera tagħhom kisbu suċċessi kbar fit-tigrijiet tradizzjonali tad-dghajjes bejn iż-żewġ gwerer u wara, huma minquxa mhux biss fl-istorja tat-Tigrija tal-Vitorja iżda wkoll fi qlub il-Bormliži li għandhom għal qalbhom l-istorja marittima ta' din il-belt antika. Fl-intervista tagħna konna wasalna fejn Pietru t-"Tinet" kien talab lil Karmenu biex flimkien jarmaw dghajsa ta' bi Tnejn u tal-Posta aċċetta l-proposta tiegħu.

"...bdejna it-tahriġ tagħna f'Lulju fuq id-dghajsa ta' sieħbi Pietru ... ma niftakarx jekk kinitx il-Bronka jew xi dghajsa oħra! Konna niħarrġu x-xatt ta' Santa Tereza, iżda kultant konna niehdu triq twila mill-Break Water sal-Marsa.

"Fl-1922 konna dhalna ras imb'ras ma' Marsamxett ... aħna dhalna l-ewwel! Fl-1923, irbaħna dan il-palju b'mod konvinċenti ħafna u bqajna nirbħuh, sena wara l-oħra sal-1930-36 snin infila.

"Fl-1931 ma ħadniex sehem f'ta' bi Tnejn u qdifna f'ta' bl-Erbgħa minħabba l-pika kbira li kienet teżisti bejna u tal-Birgu f'din il-korsa, fejn il-palju tagħha konna ilna snin ma nirbħuh.

"Naħseb li kieku f'dik is-sena ħadna sehem f'ta' bi Tnejn konna nirbħuh ukoll! Kif tista' timmagina, biex irbaħna dan il-palju mill-1922 sal-1936, jien u Pietru kellna sfida ħarxa mal-qaddiefa tal-Birgu – mill-aħwa Cauchi li kienu magħrufin bhala 'Ta' Patatiet' u mill-koppji oħra minn Marsamxett u l-Isla. L-aħjar u l-aqwa koppja avversarja tagħna kienu 'Ta' Patatiet' tal-Birgu li f'kull tigrija kienu jibqgħu telghin magħna sa tmiem il-korsa.

Tiftakar xi tigrija partikolari fejn int u sieħbek Pietru stajtu titilfu l-palju?:

"...Iva, niftakar fit-tlieta żgur! Fl-1926, Marsamxett rama sitt dghajjes għalina ...dik is-sena kont marid bir-ramattizmu, iżda f'jum il-Vitorja hassejtni tajjeb u rnexxielna nidhlu l-ewwel

wara taqtiġha ħarxa mal-Birgu.

"Fl-1930 kont ma niflaħx ħafna, tant, li għedt lil Pietru biex isib sieheb ieħor min-floki, iżda hu baqa' jostni li jekk ma naqdfix miegħu kien jieqaf mill-qdif. Haġa tal-għageb, f'jum il-Vitorja hassejtni tajjeb ħafna ... kont għamilt wegħda mal-Bambina li jekk nirbaħ il-palju wara t-tigrija mmur niringrazzaha.

"Il-palju rbaħnieh, u wara t-tigrija tlabt lil Pietru biex iwassalni l-Ponta tal-Isla, fejn hemmhekk ilbist qalziet u qmis u tlaqt dritt lejn il-knisja tal-Isla biex niringrazzja lil Madonna għall-għajjnuna li tatni.

"Fl-1933, Bormla rebħet il-paljiet kollha, s'intendi barra dak tal-Ferilli għax aħna ma konniex niehdu sehem fiha. Irbaħna l-palju bi ftiit! Kienet tigrija iebsa ħafna, u għalija kienet aktar minħabba li kelli musmar maqlub fil-warrani tiegħi u ma stajtx noqgħod bilqiegħda sewwa.

"Niftakar li r-rebħ ta' ħames paljiet, fl-1933, kienet rebħa kbira għalina meta kemm il-Birgu kif ukoll l-Isla kienu armati tajjeb ħafna. F'dik l-epoka aħna konna qegħdin niddominaw kull Regatta u f'din l-okkazzjoni speċjali konna għamilna festa kbira u ħadna xi ritratti f'Café Riche.


Għedtli li fl-1931 int u sieħbek qdiftu f'ta' Bl-Erbgħa u mhux f'ta' Bi Tnejn – x'kienet ir-raġuni?:

Kif għedtlek, bejna u l-Birgu kien hemm pika kbira f'din il-korsa! Il-Birgu kienu tajbin ħafna fiha u aħna konna ilna snin ma nirbħu dan il-palju.

"Niftakar qisu l-bieraħ, wara t-tigrija tal-1930, fix-xatt ta' Bormla nqala' argument sħun fost il-qaddiefa, u bdew jistaqsu jekk kienx wasal iż-żmien li nirbħu dan il-palju mill-gdid.

"Bormla minn dejjem kienet armata tajjeb f'din il-korsa, iżda fis-snin 20 il-Birgu kienu aħjar minna. Wara t-tigrija kien sabni ċertu Leli Aquilina (Ir-Ratal) u talabni biex flimkien miegħu u Wiggi Scicluna u Pietru Farrugia narmaw dghajsa ta' bl-Erbgħa forsi fl-aħħar Bormla jirnexxielha tirbaħ dan il-palju prestigjuż. F'dik l-epoka aħna kellna żewġ dghajjes armati tajjeb u dejjem tajna tigrija iebsa lil Birgu.

"Nitakar li jien bqajt inħares lejn Leli r-'Ratal' u la għedtlu iva u lanqas le!



It-Tigrija tal-Imħatra fuq id-dghajjes tal-Midalji bejn Bomrla u Marsamxett li kienet saret fil-Port ta' Marsamxett, fis-27 ta' Ottubru, 1906

Meta wara kellimt lil Pietru, dan qalli li lulu kienu digá avviċinawh u xtaq ħafna li jien naċċetta, li għal dik is-sena minflok niehdu sehem f'ta' Bi Tnejn ingerru f'ta' bl-Erbgħa. Jien aċċettajt, u għalhekk morna nfitxu lil Leli r-'Ratal' u lil Wiggi u ftehmna li narmaw dghajsa tajba.

"F'Awwissu bdejna t-tahriġ fid-dghajsa! Għall-ewwel jien ħsibt li m'aħniex se naqblu, iżda wara ftiit palati, irrangajna l-armar u morna aħjar. Wara xi ħmistax niħarrġu qrib ix-xatt ta' Santa Tereza biex inqajmu ftiit entużjażmu fost il-partitarji tagħna, tlaqna biex niehdu t-triq fil-kanal... mhux l-ewwel darba ħadna t-triq darbtejn u anke tlieta u gieli għamilna t-triq f'ħames minuti b'dghajsa tax-xogħol ... taf x'jiena ngħid b'dghajsa tax-xogħol? ... dghajsa tax-xogħol hi opra tqila għax biex tingħata permess mid-dwana trid tkun tiflaħ għaxar passigġieri u żewġ barklori.

"Aħna konna nafu li l-ewwipagġ tal-Birgu barra li kien tajjeb ħafna, kien ilu snin jaqdef flimkien, id-dghajsa tax-xogħol tagħhom kienet ehfef minn tagħna...

"F'jum it-tigrija, aħna ħadna postna fil-kanal magenb id-dghajsa tal-Isla li wkoll kienet tajba, iżda aħna konna armati aħjar minnhom. Kien hemm id-dghajjes ta' Marsamxett u tal-Marsa, iżda d-dghajsa t-tajba tal-Birgu ma dehret imkien!

"F'xi hin qalulna li d-dghajsa tas-Settebirra kienet irtirat mit-tigrija iżda għadni sal-lum ma nafx għaliex irtirat mit-tigrija. Wara t-tigrija smajna b'ħafna stejjer, min qal li rtiraw għax beżgħu li jinqala' ħafna glied fost il-partitarji taż-żewġ

distretti, oħrajn qallu li riedu jilagħbu xi flus u ma sabux ... iżda wara smajna wkoll li wiehed mill-qaddiefa kien fis-sakra u li kien inqala' ħafna nkwiēt fost l-ekwipagġ u kien hemm xi tilwim ukoll.

"Ngħidlek is-sewwa, għalkemm jien fraħt ma' sħabi li rbaħna dan il-palju, iddispaċini ħafna li ma ħadt sehem f'ta' bi Tnejn ... kont iħossni aktar kburi kieku rbaħnieh kontra l-aqwa ekwipagġ tal-kanal ta' dak iż-żmien. Meta wara t-tigrija sabni Leli r-'Ratal' u talabni biex nerga' naqdef magħhom, għedtlu biex isibu lil haddieħor għax jien aktar nippreferi nkompli naqdef f'ta' bi Tnejn milli f'korsa oħra ...

Jien dejjem nismagħhom jghidu li qabel il-gwerra kienu jsiru ħafna mħatri fuq id-dghajjes. Qaddief veteran ieħor Bormliż semmieli l-pika kbira li kienet teżisti bejn Bormla u Marsamxett u qalli wkoll li fil-bidu tas-seklu kienet saret imħatra kbira fuq id-dghajjes tal-Midalji ... x'taf tghidli dwar din it-tigrija?

"... imħatri minn dejjem kienu jsiru, anke fiż-żmienna ... min se jilgħab imħatra mhux se jiġi jghidlek. Dwar it-tigrija li semmejtli – dik baqgħet magħrufa bhala t-'Tigrija tal-Imħatra' u meta saret jien kont għadni daqs-xejn ta' tifel.

"Nismagħhom jghidu li din it-tigrija kienet saret f'Ottubru, 1907, bejn l-aħjar żewġ dghajjes tal-Midalji li kien hawn fiż-żewġ portijiet - In-Nazzarenu ta' Marsamxett u l-Kunċizzjoni ta' Bormla.

"F'din it-tigrija li kienet saret fil-Port ta' Marsamxett kienet intrebħet minn Marsamxett u jingħad lil-Bormliži kienu tilfu gidhom kollu.

Jista' jagħti l-każ li min kien jghid hekk kien qed jesagera, għaliex jghidu li wara din id-disfatta l-Bormliži reġgħu sfidawhom għal tigrija oħra iżda il-Beltin ma aċċettawx.

"Izda telf ta' flus jissem-mew żgur! Nismagħhom jghidu wkoll, li xi ħabrieċa Bormliži kienu marru l-Isla u talbu lil ċertu Ġanni Caruana (Il-Bubbli John) biex jaqdef magħhom, iżda dan ma aċċettax ...

Nota: Karmenu kellu raġun meta sostna li l-imħatri minn dejjem kienu jsiru f'dawn it-tigrijiet għaliex f'korrispondenza f'waħda mill-gazzetti nsibu żewġ tigrijiet oħra bejn Bormla u Marsamxett - waħda fuq id-dghajjes ta' bl-Erbgħa fl-14 ta' Mejju, 1887, f'lejt il-festa ta' San Publiju, u l-oħra tal-Kajjikki fl-aħħar ta' Settembru, 1991.

Meta waqafu mill-qdif?

"... fl-1936! Jien u Pietru komplejna niehdu sehem fil-korsa ta' Bi Tnejn u komplejna bir-rebħ sal-1936... stajna komplejna naqdfu, iżda t-tnejn iddecidejna li nieqfu mill-qdif. Ngħidlek is-sewwa f'Pietru Farrugia sibt mhux biss qaddief tajjeb iżda wkoll ħabib onest u tar-ruħ ... konna nħobbu lil xulxin qisna żewġ aħwa.

"Mhux l-ewwel darba li sehmu mill-premju tal-flus li konna nirbħu mal-palju kien jagħtihomli għax kien jghidli li jien għandi l-familja. Qdifna fuq diversi dghajjes, iżda l-aktar dghajsa li kienet għall-qalb Pietru kienet Lady Bronk bin-numru 304.

"Din id-dghajsa kienet ta' Pietru, u kien semmieha hekk għal ommu li kienet magħrufa bhala 'Il-Bronka' ...

tkompli f'ħarġa oħra